

I. PITA

1

2

3

4

5

ISI 1

Pita, onye-ozì nke Jìsus Kraist, nēdegara unu akwukwọ, bú ndi arọputaworo ndi bi dika ọbịa n'etiti Nḡasa ahu nime Pōntos, Galetia, Kapadōsia, Esia, na Bitinia,

² ndi arọputaworo dika ọmuma-ihe Chineke buru uzọ mara si di, nime ido-nsọ nke Mọ Nsọ, ka unu we nà Jìsus Kraist nti, ka ewe fesa kwa unu ọbara-Ya: Ka eme ka amara bara unu uba, ya na udo.

³ Onye agoziri agozi ka Ọ bu, bú Chineke na Nna nke Onye-nwe-ayi Jìsus Kraist, Onye muru ayi ọzọ, dika oké ebere-Ya si di, ka ayi we nwe olile-anyà di ndu, site na nbilite ahu nke Jìsus Kraist si na ndi mwuru anwu bilite,

⁴ ka ayi we keta nketa nke anāpughi imebi, nke anādighi-emeru kwa emeru, nke nādighi-atalata kwa, nke edebeworo n'elu-igwe nye unu,

⁵ ndi ewere ike nke Chineke nēche nche site n'okwukwe rue nzọputa nke edoziworo ikpughe n'oge ikpe-azu.

⁶ Nke obi nātọ unu utọ nke-uku nime ya, ọ bu ezie na emere ka o wuta unu n'ọnwunwa di iche iche nwa oge uḡu a, ma asi na ọ di nkpa,

⁷ ka nnwaputa nke okwukwe-unu, ebe ọ dikariri ọla-edo oké ọnu-ahia nke-uku, bú ọla-edo nke nāla n'iyì, ọ bu ezie na anēji ọku nwaputa ya, ka ewe hu nnwaputa ahu na ọ nēweta otuto na ebube na nsọpuru nime nkpuḡhe nke Jìsus Kraist:

⁸ Onye unu huru n'anya, ọ bu ezie na unu ahughi Ya anya; Onye unu kwere na Ya, ọ bu ezie na unu adighi-ahu Ya anya uḡu a, obi we nātọ unu utọ nke-uku n'ọnù nke anāpughi ikwu okwu nke enyewo-kwa-ra ya otuto:

⁹ ebe unu nānata ihe okwukwe-unu ḡeweta, bú nzọputa nke nkpuḡu-obi-unu.

¹⁰ Ọ bu kwa nzọputa nka ka ndi-amuma chọrọ, nyocha kwa ihe bayere ya, bú ndi buru amuma bayere amara ahu nke ḡēru unu:

¹¹ nēnyocha oge ọ bu ma-ọbu aha oge ọ bu, bú nke Mọ nke Kraist Nke si nime ha nēgosi, mḡe O buru uzọ nāḡa àmà bayere ahuhu nke Kraist, na ebube nile nke ḡēso ha.

¹² Ndi ekpuḡhere nye, na ọ bughi onwe-ha, kama ọ bu unu, ka ha ji ihe ndia jere ozi, bú ihe nke akọrọ unu uḡu a site n'ọnu ndi ahu ndi zìri unu ozi ọma nka nime Mọ Nsọ eziputara n'elu-igwe; ihe ọ nāḡu ndi-mọ-ozì inyocha ha.

¹³ N'ihì nka kenu ihe-ọkiké a n'úkwù nke uche-unu, nwe-kwa-nu anya-udo, lezu-kwa-nu anya oké n'amara nke anēwetara unu nime nkpuḡhe nke Jìsus Kraist;

¹⁴ dika umu nke iḡa-nti, unu eme-kwa-la onwe-unu ka unu di ka agu ihe ọjọ ahu si di, bú nke guru unu na mbu n'amaghi-ihe-unu:

¹⁵ kama dika Onye kpọrọ unu di nsọ, unu onwe-unu, ḡhọ-kwa-nu ndi di nsọ n'ibi-obi nile di iche iche;

- ¹⁶ n'ihì na edewo ya n'akwukwọ nsọ, si, Unu gādi nsọ; n'ihì na nsọ ka Mu onwem di.
- ¹⁷ Ọ buru kwa na unu akpọku Ya dika Nna, bú Onye nēkpe ikpé dika ọlu madu nile n'otù n'otù si di nēlegghi madu anya n'iru, nēbinu obi n'egwu n'oge unu bi dika ọbà:
- ¹⁸ ebe unu matara na ejighi ihe apuru imebi, bú ọla-ọcha ma-ọbu ọla-edo, ọputa unu n'ibi-obi efu unu nke nna-unu-hà nyere unu n'aka ibi;
- ¹⁹ kama eji ọbara di oké ọnu-ahia, dika nke nwa-aturu nke ọlu ma-ọbu ntupọ nādigghi ya n'aru, bú ọbara nke Kraist:
- ²⁰ Onye eburu uzọ mara n'ezie mọ akātoghì ntọ-ala nke uwa, ma emere ka Ọ puta ìhè n'ogwugwu oge ndia n'ihì unu,
- ²¹ ndi sitere n'aka-Ya buru ndi kwere na Chineke, Onye mere ka O si na ndi nwuru anwu bilie, we nye Ya ebube; ka okwukwe-unu na olile-anya-unu we di n'ebe Chineke nọ.
- ²² Ebe unu meworo nkpuru-obi-unu ka ha di ọcha n'ina-nti nke unu nara ezi-okwu, iwere ihu-n'anya nke iru-abua nādigghi ya hu umu-nna-unu n'anya, sitenu n'obi-unu hurita onwe-unu n'anya si-ike:
- ²³ ebe amuworo unu ọzọ, esiteghi na nkpuru apuru imebi, kama esitere na nke anāpugghi imebi, site n'okwu Chineke, nke di ndu, nke nādigide kwa, mu unu ọzọ.
- ²⁴ N'ihì na, Anu-aru nile di ka ahihia, Ebube-ya nile di kwa ka uzari ahihia. Ahihia akpọnwuwo, uzari-ya adapuwo kwa:
- ²⁵ Ma okwu Onye-nwe-ayi nādigide rue mọ ebigghi-ebi. Nka bu kwa okwu nke ozi ọma ahu ezisara unu.

ISI 2

Ya mere, tupunu ihe ọjọ nile, na aghughọ nile, na iru-abua, na ekworo, na nkwtọ nile di iche iche,

- ² dika umu amuru ọhu, ka agu miri-ara nke okwu Chineke, nke aghughọ nādigghi ya, nāgusi unu ike, ka unu we were ya nētó etó rue nzọputa;
- ³ ọ buru na unu deturu n'ire na Onye-nwe-ayi bu onye nwere obi-ọma;
- ⁴ Onye unu nābiakute, bú nkume di ndu, Nke madu juru n'ezie, ma n'ebe Chineke nọ Ọ bu ihe aroputara, buru kwa ihe anāsopuru,
- ⁵ ewe were kwa unu onwe-unu, dika nkume di ndu, wu, ka unu buru ulo nke Mọ Nsọ, ka unu we buru otù ndi-nchu-àjà di nsọ, ichu àjà nke di ka Mọ Nsọ si cho, nke di Chineke ezi nma site na Jisus Kraist.
- ⁶ N'ihì na ekwuru n'ihe edeworo n'akwukwọ nsọ, si, Le, anamatọbọ na Zaion otù isi nkume nime nkuku ntọ-ala, nke bu ihe aroputara, buru kwa ihe anāsopuru: Onye kwe-kwa-ra na Ya, agaghi-eme ka ihere me ya ma-ọli.
- ⁷ Ya mere ọ bu unu, bú ndi kwere ekwe, ka nsopuru ahu diri: ma n'ebe ndi nādigghi-ekwe nọ, Nkume nke ndi nēwu ulo juru, Nke ahu ka emere isi nkuku ulo;
- ⁸ na, Nkume isu-ngongọ, na oké nkume nke ima-n'onyà; n'ihì na ha nāsu ngongọ n'okwu ahu, ebe ha nēkweyegghi ekweye: edo-kwa-ra ha ka ha me ihe a.
- ⁹ Ma unu onwe-unu bu ọbọ ndi aroputaworo, otù ndi-nchu-àjà ndi bu kwa eze, mba di nsọ, ndi nke Chineke nwetara, ka unu we kwusa idi-nma nile nke Onye ahu Onye kpọputara unu n'ọchichiri ahu ba n'ìhè-Ya di ebube:
- ¹⁰ ndi nābughi ndi n'oge gara aga, ma uọ a unu bu ndi nke Chineke: ndi anēmereghì ebere, ma uọ a unu bu ndi emeworo ebere.
- ¹¹ Ndi m'huru n'anya, ariom unu dika ndi-ọbà na ndi nọ dika ọbà, ka unu ghara ime ihe

ọjọ di iche iche nāgu anu-arụ, nke bu ihe nēbu agha imegide nkpuru-obi;

¹² nēbinu obi-unu nke-oma n'etiti ndi mba ọzọ; ka ha we site n'ọlu oma nile unu, nke ha nēle anya, nye Chineke otuto n'ubochi nleta ahu nime ihe ahu ha nēkwutọ unu nime ya dika ndi nēme ihe ọjọ.

¹³ Donu onwe-unu n'okpuru ibu-isi ọ bula madu debere n'ih i Onye-nwe-ayi; ma ọ bu eze, dika onye nọ n'ike n'elu unu;

¹⁴ ma-ọbu ndi-isi, dika ndi anēzite site n'aka-ya ka ha bọ ọbọ n'aru ndi nēme ihe ọjọ, ka ha to kwa ndi nēme ezi ihe.

¹⁵ N'ih i na otú a ka ọchichọ nke Chineke si di, ka unu site n'ime ezi ihe me ka amaghi-ih e nke ndi nēnweghi uche kpuchie ọnu:

¹⁶ dika ndi nwere onwe-ha, ma unu enweghi inwe-onwe-unu ahu dika ihe-nkpuchi nke ihe ọjọ, kama dika ndi-orù nke Chineke.

¹⁷ Sọpurunu madu nile. Hunu òtù ndi bu umu-nna n'anya. Nātunu egwu Chineke. Nāsọpurunu eze-unu.

¹⁸ Ndi nēje ozi, nēdonu onwe-unu n'okpuru ndi-nwe-unu n'egwu nile; ọ bughi nání n'okpuru ndi bu ezi madu ndi nwe-kwa-ra obi-oma, kama ọ bu kwa n'okpuru ndi ịagọrọ aịagọ.

¹⁹ N'ih i na nka bu ihe-ekele, ma ọ buru na onye ọ bula nātachi obi n'ih e-nwuta di iche iche n'ih i akọ-na-uche n'ebe Chineke nọ, nāhu ahuhu nke nēzighi ezi.

²⁰ N'ih i na àha otuto gini di ya, ma ọ buru na, mịe unu nēmehie, mịe eti kwa unu aka, unu atachi obi na ya?

²¹ N'ih i na akpọrọ unu ime nka: n'ih i na Kraist hu-kwa-ra ahuhu n'ih i unu, nārapuru unu ihe ilere anya, ka unu we so ije-ukwu-Ya nile:

²² Onye ọ dighi nmehie ọ bula O mere, ahughi kwa aghughọ n'ọnu-Ya:

²³ Onye, mịe anēkwuto Ya, Ọ dighi-ekwutoghachi ọzọ; mịe Ọ nāhu ahuhu, Ọ dighi-aba nba; kama Ọ rara Onwe-ya nye n'aka Onye ahu Nke nēkpe ikpé ziri ezi:

²⁴ Onye Ya onwe-ya, dika àjà achuru, būru nmehie nile ayi n'aru-Ya n'elu osisi ahu, ka ayi, ebe ayi nwuworo n'ebe nmehie nile di, ka ayi we di ndu n'ebe ezi omume di; Onye eji ọnyá-utari-Ya me ka unu nwe ezi ndu.

²⁵ N'ih i na unu nēhier i dika aturu; ma uụ a unu chigharikutere Onye ahu Onye nāzù nkpuru-obi-unu dika anāzù aturu, Onye nēlekọta kwa ha anya.

ISI 3

Otú ahu, ndi bu nwunye, nēdonu onwe-unu n'okpuru di nke aka unu; ka, ọbuná asi na ufodu ekweyeghi okwu Chineke, ka ewe site n'ibi-obi nwunye-ha rita ha n'urù n'ebe anēkwughi okwu;

² mịe ha nēle ibi-obi-unu di ọcha, ya na egwu.

³ Ndi ichọ-nma-ha ka ọ ghara ibu ichọ-nma ahu nke aru nke bu ikpa isi, na iyikwasi ihe ọla-edo, ma-ọbu iyikwasi ọtutu uwe;

⁴ kama ka ọ buru madu zoro ezo nke nkpuru-obi, n'uwe anāpughi imebi nke bu mọ di nwayọ di kwa udo, nke di oké ọnu-ahia n'anya Chineke.

⁵ N'ih i na otú a ka ndinyom ahu ndi di nsọ, ndi nēle anya Chineke, nāchọ kwa onwe-ha nma n'oge gara aga, nēdo onwe-ha n'okpuru di nke aka ha:

⁶ dika Sera ñara Abraham nti, nākpọ ya onye-nwe-ya: onye emere unu ka unu buru umu-ya, ma ọ buru na unu eme ezi ihe, ghara kwa itu egwu site n'ujọ ọ bula.

- ⁷ Ndi bu di, otú ahu, sonu nwunye-unu bikọ n'uzọ ihe-omuma, nēkeye ihe bu nwanyi nsopuru, dika onye nādighi ike kari, dika unu na ha bu kwa ndi nēketakọ amara nke bu ndu; ka ewe ghara iḅochi ekpere-unu.
- ⁸ Ma n'ikpe-azu, nwekọnu otù uche, unu nile, werenu obi sorita onwe-unu hukọ ahuhu, burunu ndi nāhu umu-nna-unu n'anya, ndi nwere obi ọmiko, ndi nwere uche di ume-ala:
- ⁹ ndi nādighi-ewere ihe ọjọ nyeghachi n'ọnọdu ihe ọjọ, ma-ọbu nkwutọ n'ọnọdu nkwutọ; ma kama nke ahu burunu ndi nāgọzi; n'ihì na ihe eji kpọ unu bu nka, ka unu we keta ngọzi.
- ¹⁰ N'ihì na, Onye ahu nke nāchọ ihu ndu n'anya, Na ihu ezi ubọchi, Ya me ka ire-ya ghara ikwu ihe ọjọ, Me kwa ka eḅuḅere-ọnu-ya ghara ikwu okwu aghughọ:
- ¹¹ Ya si kwa n'ihē ọjọ wezuga onwe-ya, me ezi ihe; Ya chọ udo, ḅaso kwa ya.
- ¹² N'ihì na anya abua nke Onye-nwe-ayi di n'aru ndi ezi omume, Nti-Ya abua di kwa n'ebe ariri-ḅa di: Ma iru nke Onye-nwe-ayi digidere ndi nēme ihe ọjọ.
- ¹³ Ọnye bu kwa onye ahu nke gēmejọ unu, ma o buru na unu ghoro ndi nānu ọku n'obi n'iso ezi ihe?
- ¹⁴ Ma ọ buru kwa na unu ahu ahuhu n'ihì ezi omume, ngọzi nādiri unu: ma unu atula egwu ahu ha nākpata, obi alọ-kwa-la unu miri;
- ¹⁵ kama donu Kraist-ayi nsọ nime obi-unu dika Onye-nwe-unu: buru-kwa-nu ndi edoziworo mḅe dum igopuru onye ọ bula nke nāju unu ajuju bayere olile-anya ahu nke di nime unu, ma ka unu were nwayọ na egwu gopu:
- ¹⁶ ebe unu nwere ezi akọ-na-uche; ka ewe me ka ihere me ha, bú ndi nākpali ibi-obi ọma unu nime Kraist, nime ihe ahu nke anēkwutọ unu nime ya.
- ¹⁷ N'ihì na ọ ka nma, ma ọ buru na ọchichọ Chineke chọrọ ya, ka unu hu ahuhu n'ihì na unu nēme ezi ihe kama n'ihì na unu nēme ihe ọjọ.
- ¹⁸ N'ihì na Kraist hu-kwa-ra ahuhu bayere nmehie, nání otù mḅe, Onye ezi omume n'ihì ndi ajọ omume, ka O we kuru ayi biakute Chineke; n'ihì na emere ka Ọ nwua anwu n'anu-arua-Ya, ma emere ka Ọ di ndu na mọ-Ya;
- ¹⁹ nke ọ bu kwa nime ya ka Ọ gara we kwusara ndi-mọ nọ n'ulọ-nkpọrọ okwu,
- ²⁰ ndi nēkweyeghi n'oge gara aga, mḅe ogologo-ntachi-obi Chineke nēchesi ike n'ubọchi Noa, mḅe anēdozi uḅo, nke ewere miri zọputa madu ole-na-ole, ya bu madu asatọ, nime ya:
- ²¹ bú miri nke nāzọputa kwa unu uḅu a n'uzọ yiri ihe-atù a, ya bu baptism, ọ bughi itupu inyi nke aru, kama ọ bu ajuju nke ezi akọ-na-uche n'ebe Chineke nọ, site na nбилite-n'ọnwu nke Jisus Kraist;
- ²² Onye nọ n'aka-nri nke Chineke, ebe Ọ gara ba n'elu-igwe; edowo kwa ndi-mọ-ozì na ndi nāchi isi na ndi di ike n'okpuru Ya.

ISI 4

Ya mere, ebe Kraist huru ahuhu n'anua-arua, unu onwe-unu were kwa otù izù ahu ke dika ekike-agma; n'ihì na onye huworo ahuhu n'anua-arua agharawo nmehie;

² ka unu we ghara ibi ọzọ n'oge fọduru unu n'anua-arua-unu ime ihe ọjọ di iche iche nāgu madu, kama ime ihe Chineke nāchọ.

³ N'ihì na oge nke gasiworu ezuwo iluputa ihe ndi mba ọzọ nēzube, na ijeghari nime agu ikwa-iko, agu ihe ọjọ nile, manya-ọḅuḅu nile, ite-egwú nile, inubiga-manya-ókè nile, na ikpere-arusi nile jọḅuru onwe-ha:

⁴ nke ha nēchè na ọ bu ihe madu nāhughi m̀be ọ bula na unu adighi-eso ha n'omume ahu ́abà n'otù njubiga-ókè ahu nke ndu ila-n'iyì, ha nēkwulu unu:

⁵ ndi gāza ajuju bayere onwe-ha nye Onye ahu Nke doziworu Onwe-ya ikpe ndi di ndu na ndi nwuru anwu ikpé.

⁶ N'ihì na ihe eji zìsara ọbuná ndi nwuru anwu ozi ọma bu nka, ka ewe kpe ha ikpé dika esi ekpe madu n'an-aru, ma ka ha we di ndu dika Chineke si di na mọ.

⁷ Ma ọgwugwu ihe nile di nsọ: ya mere nwenu uche zuru okè, nwe-kwa-nu anya-udo ka unu we kpe ekpere:

⁸ nke bu isi ihe nile menu ka ihu-n'anya ahu unu nāhurita onwe-unu di ike; n'ihì na ihu-n'anya nēkpuchi ọtutu nmehie:

⁹ nelērita onwe-unu ọbìà nke-ọma nātamughi ntamu:

¹⁰ dika unu nile n'otù n'otù natara onyinye-amara, werenu ihe ahu nējerita onwe-unu ozi, dika ndi nāchi èzi-na-ulo nke-ọma n'amara Chineke nke di n'uzọ di iche iche;

¹¹ ọ buru na onye ọ bula nēkwu okwu, ya kwue dika okwu nke si Chineke n'ọnu puta; ọ buru na onye ọ bula nēje ozi, ya je dika o sitere n'ike ahu Chineke nēnyezu: ka ewe nye Chineke otuto n'ihè nile site n'aka Jisus Kraist, Onye nwe ebube nile na ike nile rue m̀be nile ebighi-ebi. Amen.

¹² Ndi m'huru n'anya, unu echèla èchichè bayere ọnwunwa ọku ahu nke di n'etiti unu, nke nābiakwasi unu inwa unu, na ọ bu ihe anāhughi m̀be ọ bula, dika agāsì na ọ bu ihe anāhughi m̀be ọ bula nādakwasi unu:

¹³ kama ebe unu nwekorọ ahuhu nke Kraist, nāhurinu ọnu; ka unu we were kwa obi nāto uto nke-uku n̄ria nime nkpuḡhe nke ebube-Ya.

¹⁴ Ọ buru na anāta unu uta n'aha Kraist, ngozi nādiri unu; n'ihì na Mọ nke ebube na Mọ nke Chineke nānọgide n'aru unu.

¹⁵ N'ihì na, ka onye ọ bula n'etiti unu ghara ihu ahuhu dika ọbu-madu, ma-ọbu onye-ori, ma-ọbu onye nēme ihe ọjọ, ma-ọbu dika onye nēle ihe nābughi nke aka ya anya:

¹⁶ ma ọ buru na onye ọ bula nāhu ahuhu dika Kristian, ka ihere ghara ime ya; ma ka o nye Chineke otuto n'aha nka.

¹⁷ N'ihì na oge ahu eruwo ka esite n'ulo Chineke malite ikpe ikpé: ma ọ buru na o buru uzọ site n'aru ayi malite, gini gābu ọgwugwu nke ndi nēkweyeghi ozi ọma nke Chineke?

¹⁸ Ọ buru kwa na ọ di ike izọputa onye ezi omume, òle ebe agēgosi onye nādighi-asọpuru Chineke na onye-nmhie?

¹⁹ Ya mere ka ndi nāhu ahuhu dika ọchichọ Chineke si di were kwa nkpuru-obi-ha n'ime ezi ihe nye n'aka Onye-òkikè kwesiri ntukwasi-obi idebe.

ISI 5

Ya mere, ariom ndi-okenye nọ n'etiti unu, onye mu onwem bu okenye-ibe-unu, ya na onye-àmà nke ahuhu nile nke Kraist, abukwam onye-nnwekọ nke ebube ahu nke agaje ikpuḡhe:

² Nāzunu ìgwè aturu ntà Chineke nke di n'etiti unu, nēlekọta ha anya, ọ bughi n'ihì na nkpa nākpa unu, kama site n'ọchichọ obi, dika Chineke chọrọ; ọ bughi kwa n'ihì urù nēweta ihere, kama n'ihì na unu di ọku n'obi;

³ ọ bughi kwa dika agāsì na unu nēme ndi bu ihe-nketa dika unu bu ndi-nwe-ha, kama nēme onwe-unu ihe-atù ìgwè aturu ntà ahu gēnōmi.

⁴ M̀be agēme kwa ka Onye-isi-ọzùzù-aturu puta ihè, unu gānata okpu-eze nke ebube

ahu, nke nādigghi-atalata.

⁵ Otú ahu, unu ndi bu nwata, donu onwe-unu n'okpuru ndi-okenye. Ma unu nile were obi di ume-ala ke onwe-unu dika ákwà, ijerita ibe-unu ozi: n'ihì na Chineke nēdo Onwe-ya imegide ndi-npako, ma Ọ nēnye ndi di ume-ala n'obi amara.

⁶ Ya mere wedanu onwe-unu n'okpuru aka di ike nke Chineke, ka O we welie unu elu n'oge nke Ya;

⁷ nātukwasinu Ya nchebu nile unu nēchebu onwe-unu, n'ihì na ihe nile bayere unu nēmetu Ya n'obi.

⁸ Nwenu anya-udo, nēchenu nche: onye ahu nke nēkuru unu ga ikpé, bú ekwensu, dika ọdum nābọ uja, ọ nējeghari, nāchọ onye o gēlomi:

⁹ ma nēguzogidenu ya, n'ihì na unu di ike n'okwukwe-unu, ebe unu matara na anēmezu otù ahuhu ahu n'aru ndi bu òtù umu-nna-unu ndi nọ n'owa.

¹⁰ Ma Chineke nke amara nile, Onye kpọbatara unu n'ebube ebighi-ebi Ya nime Kraist, mbe unu huworo ahuhu nwa oge, Ya onwe-ya gēme ka unu zue okè, me kwa ka unu guzosie ike, me kwa ka unu di ike, tọ kwa unu ntọ-ala.

¹¹ Ọ bu Ya nwe ike nile rue mbe nile ebighi-ebi. Amen.

¹² Site n'aka Silvanos, nwa-nna-ayi kwesiri ntukwasi-obi, dika m'nāgu ya, ka m'nēdegara unu akwukwọ n'okwu ole-na-ole, nāriọ unu, nāba kwa àmà na nka bu amara Chineke n'ezie: nēguzosinu ike nime ya.

¹³ Nwanyị ahu nke nọ na Babilon, nke soro unu buru onye arọputaworo, nēkele unu; nwam, bú Mak, nēkele kwa unu.

¹⁴ Werenu isutu-ọnu nke ihu-n'anya nēkelerita onwe-unu. Udo diri unu nile ndi nọ nime Kraist.

For other languages please go to www.wordproject.org